

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*

*śrī varāhapurāṇē*  
**|| citrakūṭasthitaśrīrāmastavanam ||**

*This document has been prepared by*  
*Sunder Kidāmbi*  
*with the blessings of*  
*śrī raṅgarāmānuja mahādēśikan*  
*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ

## ॥ citrakūṭasthitaśrīrāmastavanam ॥

namāmi rāmaṃ naranāthamacyutaṃ  
kaviṃ purāṇaṃ tridaśārināśanam |  
śivasvarūpaṃ prabhavaṃ mahēśvaraṃ  
sadā prapannārtiharaṃ dhṛtaśriyam ॥ 1 ॥

bhavān sadā dēva samastatējasāṃ  
karōṣi tējāṃsi samastarūpadhṛk |  
kṣitau bhavān pañcaguṇastathā jalē  
catuṣprakārastrividhō'tha tējasi ॥ 2 ॥

dvidhā'tha vāyau viyati pratiṣṭhitō  
bhavān hariḥ śabdacaraḥ pumānasi |  
bhavāñchaśī sūryahutāśanō'si  
tvayi pralīnaṃ jagadētaducyatē ॥ 3 ॥

bhavatpratiṣṭhaṃ ramatē jagadyataḥ  
tatō'si rāmēti jagatpratiṣṭhitaḥ |  
bhavārṇavē duḥkhatarōrmisaṅkulē  
tathākṣamīnagrahanakrabhīṣaṇē ॥ 4 ॥

na majjati tvatsmaraṇaplavō naraḥ  
smṛtō'si rāmēti tathā tapōvanē |  
vēdēṣu naṣṭēṣu bhavāṃstathā harē  
karōṣi mātṣyaṃ vapurātmanaḥ sadā ॥ 5 ॥

yugakṣayē rañjitasarvadinmukhē  
bhavāṃstathāgnirbahurūpadhṛgvibhō |  
kaurmaṃ tathā svaṃ vapurāsthitaḥ sadā  
yugē yugē mādharma sindhumanthanē || 6 ||

na cānyadastīti bhavatsamaṃ kvacit  
janārdanādyatprababhūva cōttamam |  
tvayā tataṃ viśvamidaṃ mahātman  
lōkākhilā vēda diśaśca sarvāḥ || 7 ||

kathaṃ tvamādyam paramaṃ tu dhāma  
vihāya cānyam śaraṇam vrajāmi |  
bhavānēkaḥ pūrvamāsittataśca  
mahānahaṃ salilaṃ vahnirūpaiḥ |  
vāyustathā kham ca manō'pi buddhiḥ  
cētō guṇāstvatprabhavam ca sarvam || 8 ||

tvayā tataṃ viśvamidaṃ samastaṃ  
sanātanastvam puruṣō matō mē |  
samastaviśvēśvara viśvamūrtē  
sahasrabāhō jaya dēvadēva || 9 ||

namō'stu rāmāya mahānubhāva  
iti stutō dēvavaraḥ prasannaḥ |  
tadā tu rājñaḥ supratīkasya mūrtiṃ  
sandarśayāmāsa tatō'bhyuvāca || 10 ||

|| iti śrīrāmastavanam samāptam ||